

چھ خطبات

ایک حوالہ کی تلاش میں پڑا نے کاغذات اُنٹ پلٹ رہا تھا کہ ان میں خطبات کا ایک مسودہ ملا۔ مجھے یاد نہیں پڑتا کہ یہ خطبات کب لکھے تھے اور ان کے مخاطب کون تھے۔ قرآن سے اندازہ ہوتا ہے کہ یہ کوئی بیس بائیس بر س اُدھر کی بات ہے اور ان کا عام فہم اور سلیس انداز بیان اشارہ کننا ہے کہ انہیں یا تو متوسط درجہ کے طباء کے لئے لکھا گیا تھا اور یا کم تعلیم یا فن طبقہ کے لیے۔ جہاں تک مجھے یاد پڑتا ہے، ان کی اشاعت کہیں نہیں ہوئی۔ مروہ روز مانہ کے باوجود، ان کی افادی حیثیت میں کچھ فرق نہیں آیا، اس لئے میں نے مناسب سمجھا ہے کہ انہیں پیشِ خدمت قارئین کر دیا جائے۔

پہلا خطبہ:

قال اللہ تعالیٰ: آتَى اللَّهُوَ أَدْنَى بِاللَّذِي هُوَ خَيْرٌ (2:61)

اللہ تعالیٰ نے فرمایا کہ کیا تم اُس چیز کو جو بہت گراں قیمت ہے اس چیز کے بد لے میں دے دینا چاہتے ہو جوانہتائی پست درجے کی ہے؟

برادران عزیز! اگر آپ بازار میں کسی شخص کو دیکھیں کہ وہ سوروپے کی سونے کی انگوٹھی دس روپے میں بیچ رہا ہے تو آپ کے دل میں پہلا خیال یہ گزرے گا کہ یہ انگوٹھی اس کی اپنی نہیں۔ چوری کی ہے۔ اسی لئے یہ اُسے اتنے سترے داموں فروخت کر رہا ہے۔ پنجابی زبان میں ایسے موقع پر کہتے ہیں کہ ”چوراں دے کپڑے تے ڈانگاں دے گز“، جب چوری کا کپڑہ بکتا ہے تو اسے

عامگزوں سے نہیں مان پا جاتا۔ اس کی پیمائش ان گزوں سے کی جاتی ہے جن کی لمبائی لٹھ بھر کی ہو۔ لیکن اگر آپ کو اس کا بھی یقین آجائے کہ وہ انگوٹھی چوری کی نہیں۔ اُس شخص کی اپنی ہے۔ تو پھر آپ اس کے سوا کسی نتیجے پر نہیں پہنچیں گے کہ وہ شخص پاگل ہے۔ کوئی سمجھدار آدمی — کوئی صاحب عقل و هوش — سورپے کی چیز دس روپے میں نہیں بیچتا۔ آپ جس سے بھی اس بات کا ذکر کریں گے وہ شخص فی الواقع پاگل تھا۔

لیکن جو لوگ اُس شخص کو پاگل کہتے ہیں انہوں نے کبھی اپنی حالت پر غور نہیں کیا اور سوچا نہیں کہ وہ خود صحیح سے شام تک کتنی مرتبہ اس قسم کے پاگل پن کی حرکتیں کرتے ہیں۔ وہ اپنی کتنی گراں بہاچزوں کو کتنے سے داموں فروخت کرتے ہیں۔ آپ شاندھیر ان ہوں گے کہ وہ کون سے لوگ ہیں جو اس قسم کے پاگل پن کی حرکتیں کرتے ہیں؟ وہ کون سی بستیاں ہیں جن میں یہ لوگ رہتے ہیں؟ اگر آپ سے کہہ دیا جائے کہ وہ ہم میں سے ہی ہیں۔ اور ہماری ہی بستیوں میں بستے ہیں، تو شاید آپ اسے صحیح تسلیم کرنے پر آمادہ نہ ہوں۔ لیکن یہ بات ہے بالکل صحیح۔ اس میں کسی شک و شبہ کی گنجائش نہیں۔ سنئے کہ یہ کس طرح صحیح ہے!

ہمارے ہاں ایک عام محاورہ ہے۔ اور میرا تیال ہے کہ آپ میں سے شاید ہی کوئی ایسا ہو جس نے اس محاورہ کا کبھی نہ کبھی استعمال نہ کیا ہو۔ یا کم از کم اسے ہنا نہ ہو۔ وہ محاورہ یہ ہے کہ

مال صدقہ جان، جان صدقہ آبرو

آپ سمجھے کہ اس کا مطلب کیا ہے؟ مطلب بالکل واضح ہے۔ مال و دولت اچھی چیز ہے۔ اس سے دنیا میں انسان کے بہت سے کام نکلتے ہیں۔ اس سے ضروریات پوری ہوتی ہیں۔ اس سے انسان کھانے پینے کی چیزیں خریدتا ہے۔ بیمار ہو تو علاج کرتا ہے۔ ڈاکٹر کی فیس دیتا ہے۔ دوائیاں خرید کر لاتا ہے۔ کپڑے بناتا ہے۔ بچوں کو تعلیم دلواتا ہے۔ یہ سب کچھ پیسے کے زور پر ہوتا ہے۔ ہمارے ایک پرانے شاعر نے کہا ہے کہ

پیسہ نہ ہو تو آدمی چخنے کی مال ہے

اس لئے دنیا میں پیسے کی بڑی قدر ہے۔ جو شخص پیسے سنبھال کر رکھتا ہے اسے ہر شخص عقلمند کہتا

ہے۔ جو پیسہ برباد کرتا ہے اُسے بیوقوف کہا جاتا ہے۔ لیکن زندگی میں ایسے وقت بھی آ جاتے ہیں کہ جو شخص اس وقت پیسہ خرچ نہیں کرتا، اُسے سنبھال کر رکھتا ہے۔ ساری دنیا اس پر لعنت بھیتی ہے۔ مثلاً ایک شخص کا بچہ بیمار ہے۔ اس کی حالت نازک ہو رہی ہے۔ اس شخص کے پاس بہت ساروں پر یہ جمع ہے۔ لیکن وہ اپنے بچے کے علاج پر کچھ خرچ نہیں کرتا۔ کبھی وہ اسے محلے کے عطار کے پاس لے جاتا ہے کہ دوپیسے کے ثربت میں کام بن جائے۔ کبھی وہ کسی عامل کے پاس چلا جاتا ہے کہ اس کی جھاڑ پھونک سے فائدہ ہو جائے۔ بچے کی حالت دن بدن خراب ہوتی جاتی ہے۔ ساری دنیا اسے کہتی ہے لیکن وہ اس کے علاج پر پیسہ خرچ نہیں کرتا۔ بالآخر بچہ جان دے دیتا ہے۔ سوچئے کہ کون ہے جو ایسے دلتنمد باپ پر لعنت نہیں بھیجے گا؟ ہر شخص اس سے کہے گا کہ میاں! ٹھیک ہے۔ پیسہ اچھی چیز ہے۔ اس کی قدر کرنی چاہئے۔ اسے سنبھال کر رکھنا چاہئے۔ لیکن بچے کی جان کے مقابلے میں تو پیسہ کوئی چیز نہیں۔ انہی باتوں کے لئے تو پیسے کو سنبھال کر رکھا جاتا ہے۔ مال صدقہ جان ہوتا ہے۔ جو شخص جان بچانے کے لئے مال خرچ نہیں کرتا وہ بد بخت بخیل ہے۔ وہ انسان نہیں۔ درندہ ہے۔ جان کے مقابلے میں مال کی حیثیت کیا ہے؟

آپ نے غور کیا کہ یہ بات کیا ہوئی؟ بات بالکل صاف ہے۔ مال و دولت بیشک اپنی قیمت رکھتے ہیں لیکن جان کی قیمت، مال سے کہیں زیادہ ہے۔ جو شخص کم قیمت کی چیز یعنی مال و دولت کو سنبھال کر رکھتا ہے اور اس سے کہیں زیادہ قیمتی چیز۔ یعنی جان۔ کو ضائع کر دیتا ہے، اُسے کوئی اچھا نہیں سمجھتا۔ جو شخص بڑی قیمت کی چیز کو بچانے کے لیے کم قیمت کی چیز کو قربان کر دیتا ہے، اس کی سب تعریف کرتے ہیں۔ یہی شخص عقمند کہلاتا ہے۔

جہاں تک انسان کی اپنی جان بچانے کا تعلق ہے، بہت کم ایسے لوگ ہوں گے جو جان بچانے کی خاطر سب کچھ نہ کر گزریں۔ انسان تو ایک طرف، جیوانوں تک بھی اپنی جان بچانے کے لئے انتہائی کوشش کر دیتے ہیں۔ چیزوں کو دیکھئے۔ کتنی ناخی سی جان ہے۔ لیکن اس کے سامنے انگلی رکھئے اور دیکھئے کہ وہ اس خطرے سے بچنے کے لئے کیا کچھ نہیں کرتی۔ جان بچانے کا جذبہ، ہر جاندار کے اندر قدرت کی طرف سے رکھا گیا ہے۔ کوئی ذی ہوش اپنی جان ضائع کرنے پر

آمادہ نہیں ہوتا۔ خود کشی وہی کرتا ہے جس کے ہوش و حواس ٹھکانے نہ رہیں۔ جس کی عقل پر جذبات غالب آکر اسے انداھا کر دیں۔ حیوانات کبھی خود کشی نہیں کرتے۔ غرضیکہ جان ایسی چیز ہے جسے بچانے کی خاطر انسان سب کچھ قربان کر دیتا ہے۔ اس سے ظاہر ہے کہ جان کی قیمت بہت زیادہ ہے۔ جان ہے تو جہان ہے ہمارے ہاں عام محاورہ ہے۔

لیکن، جان کی اتنی بڑی قیمت کے باوجود، ایسے وقت بھی آجاتے ہیں، کہ جو شخص اس وقت جان بچاتا ہے اُسے ہر شخص نفرت کی نگاہ سے دیکھتا ہے اور جو شخص جان دے دیتا ہے، ہر شخص اس کی تعریف کرتا ہے۔ مثلاً اگر کوئی درندہ انسان، کسی شریف زادی کی عصمت پر ہاتھ ڈالنا چاہے اور وہ غیرت مند خاتون اپنی عصمت بچانے کی کوشش میں اپنی جان دے دے، تو اس خاتون کی جرأت اور قربانی کا ہر جگہ چرچا ہوتا ہے۔ ہر شخص تعظیم سے اس کا نام لیتا ہے۔ ہم اپنے بچوں کو بڑے فخر سے اس کی کہانی سناتے ہیں۔ اسی کا نام غیرت ہے۔ اگر کسی باپ کے ساتھ اس کی جوان بیٹی جا رہی ہو اور کوئی رو سیاہ اس لڑکی کی طرف میلی نظر سے دیکھے تو غیرت مند باپ چیتے کی طرح جھپٹ کر اس کا گلاد بوج لے گا اور اس کی قطعاً پر وہ نہیں کرے گا کہ ایسا کرنے میں اس کی جان جاتی ہے یا رہتی ہے۔ اگر بیٹی کی عصمت کی حفاظت میں وہ باپ اپنی جان دے دیتا ہے تو ساری دنیا اس کا نام تعظیم سے لیتی ہے۔ یہ کیوں؟ اس لئے کہ وہ اس اصول پر عمل کرتا ہے کہ —

”جان صدقہ آبرو“ — آبرو کی حفاظت کے لئے جان دے دینا، شرف انسانیت کا تقاضا ہے۔

لیکن جہاں ہمیں ایسے باپ ملیں گے جو بیٹی کی طرف بڑی نگاہ سے دیکھنے والے کا گلاد بوج لیں گے وہاں ایسے بے غیرت انسان بھی ملیں گے جو چند روپوں کی خاطرا پنی بیٹیوں کو دوسروں کے ہاں لے جائیں گے۔ ایسے لوگوں کا شمار رذیل تریں انسانوں میں ہوتا ہے۔ انہیں بے غیرت اور دیوٹ کہا جاتا ہے۔ کوئی شریف آدمی انہیں اپنے پاس بٹھانے کا روا دا نہیں ہوتا۔ ان کے پاس کتنی دولت کیوں نہ جمع ہو جائے اور غلط معاشرے میں وہ اس دولت کی بناء پر اپنے لئے کوئی اونچی جگہ بھی کیوں نہ حاصل کر لیں۔ دنیا انہیں کبھی عزت کی نگاہ سے نہیں دیکھے گی۔ یہ کیوں؟ اس لئے کہ انہوں نے آبروجیسی بیش بہا محتاج کو مال و دولت جیسی کم قیمت چیز کے

بدلے میں بیج دیا۔ جو شخص کم قیمت کی چیز کی خاطر بڑی قیمت کی چیز کو قربان کر دیتا ہے۔ وہ انسانیت کے مقام سے گرجاتا ہے۔ یہی وجہ ہے کہ جو سپاہی میدان جنگ سے پیٹھ کھا کر بھاگ جاتا ہے وہ دنیا میں کسی کو مند کھانے کے قابل نہیں رہتا۔ اس نے حق اور صداقت کی خاطر جان دینے کے بجائے، جان بچانے کو ترجیح دی۔ اس نے بہت بڑی قیمتی متاع کی حفاظت کے مقابلہ میں اُس سے کم قیمت کی چیز کو محفوظ رکھا۔ وہ دنیا کی نظروں میں ذلیل اور خوار ہو گیا۔ اس نے ”جان صدقہ آبرو“ کے اصول پر عمل نہ کیا۔

لیکن ایک چیز قابل غور ہے۔ جہاں تک جان بچانے کا تعلق ہے، اس میں دنیا کے کسی انسان کو کسی قسم کا اختلاف نہیں۔ کوئی شخص پاکستان کا رہنے والا ہو یا انگلستان کا۔ افریقہ کا جیشی ہو یا امریکہ کا سفید فام، جنگل میں رہنے والا وحشی انسان ہو یا شہر کا مہذب باشدہ۔ ہر شخص اس سے متفق ہو گا کہ جان کا بچانا ضروری ہے لیکن جہاں تک آبرو کا تعلق ہے اس میں مختلف انسانوں میں ہی نہیں بلکہ مختلف قوموں میں بھی فرق ہے۔ ہمارے ہاں اگر کسی کنواری لڑکی سے لغوش ہو جائے اور اسے حمل قرار پا جائے تو اسے اس قدر معیوب سمجھا جاتا ہے کہ بسا اوقات وہ لڑکی شرم کے مارے اپنی جان ہلاک کر لیتی ہے۔ لیکن انگلستان میں اسے قطعاً برا نہیں سمجھا جاتا۔ حتیٰ کہ اگر اس بچے کا باپ اُس لڑکی سے شادی کر لے تو اس بچے کو قانوناً جائز بیٹا تسلیم کر لیا جاتا ہے۔ آبرو کے متعلق یہ اختلاف بڑا غور طلب ہے۔ انگلستان والے کہتے ہیں کہ چونکہ یہ چیز ہماری سوسائٹی میں بڑی نہیں سمجھی جاتی اس لئے یہ بڑی نہیں ہے۔ تمہاری سوسائٹی اسے بڑا سمجھتی ہے اس لئے تم اسے بڑا کہتے ہو۔ سوال یہ ہے کہ کیا کسی چیز کے اچھے یا بُرے ہونے کا معیار یہی ہے کہ جس چیز کو سوسائٹی اچھا قرار دے دے وہ اچھی ہو جاتی ہے اور جسے وہ بُرا کہہ دے وہ بُری ہوتی ہے؟ یہ معیار تو کوئی معیار نہیں۔ معیار ایسا ہونا چاہئے جس کے مطابق اچھی بات ہمیشہ اچھی سمجھی جائے اور بُری بات بُری ہی رہے خواہ ساری دنیا سے اچھا کیوں نہ سمجھنے لگ جائے۔

ہمارے لئے یہ معیار ہے اللہ کی کتاب۔ قرآن مجید۔ وہی یہ بتاتا ہے کہ کون سی چیز زیادہ قیمتی ہے اور کون سی کم قیمت کی۔ کون سی چیز ایسی ہے جسے اس سے زیادہ قیمتی چیز کی خاطر

قریب کر دینا چاہئے اور کون سی ایسی جسے کسی حالت میں بھی قربان نہیں کیا جاسکتا۔ ایسی چیزیں جنہیں کسی دوسری چیز کی خاطر قربان نہیں کیا جاسکتا۔ مستقل اقدار کہلاتی ہیں۔ اقدار، قدر کی جمع ہے اور قدر کے معنی ہیں قیمت۔ لہذا، قرآن مجید ہمیں یہ بتاتا ہے کہ مستقل اقدار کیا ہیں۔ انہی کو نہ بد نے والے اصول یا قوانین خداوندی کہا جاتا ہے۔

جو شخص قرآن مجید کی بتائی ہوئی اقدار کو صحیح مانتا ہے اُسے مسلمان کہتے ہیں اور جو مملکت ان اقدار کی حفاظت کرتی اور ان کے مطابق معاملات کے فیصلے کرتی ہے اسے اسلامی مملکت کہتے ہیں۔ آئندہ خطبات میں یہ بتایا جائے گا کہ یہ مستقل اقدار کیا ہیں۔

دوسری خطبہ:

قانونِ مكافاتِ عمل

قالَ اللَّهُ تَعَالَىٰ:َفَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۚ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ۚ

(99:7-8)

اللہ تعالیٰ کا ارشاد ہے کہ جو شخص ایک ذرہ برابر بھی بھلا کی کرتا ہے اسے اس کی جزا ملتی ہے اور جو شخص ایک ذرہ برابر برائی کرتا ہے اسے اس کی سزا ملتی ہے۔

پچھلے خطبے میں یہ بتایا گیا تھا کہ دین ہمیں مستقل اقدار دیتا ہے۔ جو کام ان مستقل اقدار کے مطابق کیا جائے اسے نیکی کہتے ہیں۔ جوان کے خلاف کیا جائے وہ برائی کہلاتی ہے۔ پیشتر اس کے کہ یہ بتایا جائے کہ وہ مستقل اقدار کیا ہیں جنہیں اللہ تعالیٰ نے حضور نبی اکرم ﷺ پر نازل کر دہ وحی کے ذریعے قرآن مجید میں عطا کیا ہے، ایک اور بات کا سمجھ لینا نہایت ضروری ہے۔

آپ کو معلوم ہے کہ ہمارے ہاں ٹرینک کا قانون یہ ہے کہ سڑک کے بائیں ہاتھ چلو۔ آپ کسی ایسے چورا ہے پر کھڑے ہو جائیں جہاں عام طور پر تانگے۔ سائکل وغیرہ آتے جاتے ہوں۔ آپ دیکھیں گے کہ تانگے والا دور سے دیکھے گا کہ چورا ہے پر ٹرینک کا سپاہی ہے یا

نہیں۔ اگر سپاہی کھڑا ہے تو وہ بائیکس ہاتھ چل کر موڑ مڑے گا۔ لیکن اگر سپاہی نہیں ہے تو وہ جھٹ سے دائیں ہاتھ کی طرف ہو لے گا۔ اگر سپاہی کہیں چھپا کھڑا ہے تو وہ تانگے والے کو پکڑ لے گا اور اسے اس قانون شکنی کی سزا ملے گی۔ اگر سپاہی وہاں فی الواقع موجود نہیں تو تانگے والا دن دنا تا ہوا چلا جائے گا۔ کوئی اُسے پوچھے گا بھی نہیں۔ اس کا مطلب یہ ہے کہ تانگے والے نے غلط کام تو کیا ہے لیکن اسے اس کی سزا نہیں ملی۔

یا اگر وہاں سپاہی موجود ہے اور وہ دیندار نہیں تو تانگے والا اُسے دو چار آنے کے پیسے دے کر چھوٹ جائے گا۔ اس صورت میں بھی وہ اپنے جرم کی سزا سے نجح جائے گا۔ یا اگر سپاہی نے اس کا چالان کر دیا ہے لیکن (بدقتی سے) محض ریٹ دیندار نہیں تو بھی مجرم سزا سے نجح جاتا ہے۔ آپ غور کیجئے کہ کتنے لوگ ہیں جو قانون شکنی کے باوجود اس طرح سزا سے نجح جاتے ہیں اور دل میں خوش ہوتے اور فخر کرتے ہیں کہ ہم سب کچھ کرتے ہیں لیکن ہمارا کوئی بال بیکا نہیں کر سکتا۔

قانون شکنی اور اس کی سزا کی ایک صورت تو یہ ہے۔ اب دوسرا صورت دیکھئے۔ ہمارے محلے میں ایک شخص یمار تھا۔ ڈاکٹر نے اس کے مرض کی تشخیص کی۔ دوائی دی اور ساتھ ہی تاکید سے کہہ دیا کہ تم نے میٹھا نہیں کھانا۔ اگر ایسا کرو گے تو مرض بڑھ جائے گا۔ ڈاکٹر بڑا قابل تھا۔ علاج بھی نہایت عمدگی سے ہو رہا تھا۔ لیکن مریض کو فائدہ ہونے کے بجائے، دن بدن اس کی حالت خراب ہوتی جا رہی تھی۔ ڈاکٹر صاحب اس سے پوچھتے کہ تم میٹھا تو نہیں کھاتے۔ وہ پورے یقین کے ساتھ کہہ دیتا کہ بالکل نہیں۔ ڈاکٹر صاحب کی سمجھ میں بات نہیں آتی تھی کہ آخر ماجرا کیا ہے۔ اسے آرام کیوں نہیں آتا۔ ایک دن جبکہ کمرے میں کوئی نہیں تھا۔ مریض کی بیوی نے دیکھا کہ وہ چپکے سے میٹھا کھا رہا ہے۔ وہ جھٹ سے اوپر جا پہنچی اور اس سے کہا کہ آپ یہ کیا کر رہے ہیں؟ اُس نے کہا کہ اس وقت کون سے ڈاکٹر صاحب دیکھ رہے تھے۔ میں تو ہر روز ایسا ہی کرتا ہوں۔

آپ نے غور کیا کہ تانگے والے نے بھی حکم کی خلاف ورزی کی اور اس یمار نے بھی حکم کی خلاف ورزی کی۔ تانگے والے کو اگر کسی نے نہیں دیکھا تو اس کا کچھ نقصان نہیں ہوا۔ وہ حکم کی

خلاف ورزی کی سزا سے بچ گیا۔ لیکن یہ میریض، ڈاکٹر کے حکم کی خلاف ورزی کی سزا نہیں بچ سکا۔ یہ اس کے حکم کے خلاف میٹھا کھاتا رہا اور اس کی سزا یہ تھی کہ اس کی بیماری برابر بڑھتی رہی۔ اس سے اس پر کوئی فرق نہیں پڑا کہ اسے کوئی شخص دیکھتا تھا یا نہیں دیکھتا تھا۔ ڈاکٹر وہاں موجود تھا یا نہیں تھا۔ فرض کیجئے کہ اسے کوئی شخص میٹھا کھاتے دیکھ لیتا اور وہ اُسے دس روپے دے کر اس کی منت کرتا کہ یہ بات ڈاکٹر کو نہ بتانا۔ اس صورت میں بھی وہ اپنے جرم کی سزا سے بچ نہیں سکتا تھا۔ میٹھا اپنا مضر اثر برابر کئے جاتا۔ اس کی تکلیف بڑھتی چلی جاتی۔ اس سے ظاہر ہے کسی کو اس قسم کے جرم کی سزا سے نہ رشوٹ بچا سکتی ہے نہ سفارش جو اس قسم کا جرم کرتا ہے اُسے اس کی سزا بھگتی پڑتی ہے۔ دنیا کی کوئی طاقت اُسے اس سزا سے بچانہیں سکتی۔

ایک اور شخص کا واقعہ سینے۔ اس کی صحت بڑی اچھی تھی اور وہ خر سے لوگوں سے کہا کرتا تھا کہ دیکھئے! سال بھر ہوا، ڈاکٹروں نے مجھ سے کہہ دیا تھا کہ اگر تم نے میٹھا کھانا کم نہ کیا تو مر جاؤ گے۔ میں برابر میٹھا کھارہاں ہوں۔ لیکن میرا کچھ بھی نہیں بگڑا۔ ایک دن معلوم ہوا کہ وہ اچھا بھلاسویا۔ آدمی رات کے وقت اُسے دورہ سا پڑا۔ بچ ڈاکٹر کے ہاں لے گئے تو اس نے کہا کہ اس کے بچنے کی بہت کم امید ہے۔ یہ مسلسل میٹھا کھاتا رہا ہے۔ اس نے اس کی حالت سخت خراب کر دی ہے۔ آپ سمجھئے کہ اس کا مطلب کیا ہے؟ مطلب یہ کہ اس شخص پر میٹھا اپنا اثر برابر کر رہا تھا۔ لیکن اسے اس کا احساس نہیں ہوتا تھا۔ وہ مضر اثر بڑھتا چلا گیا۔ تا نکہ ایک دن اس کی حالت اس قدر خراب ہو گئی کہ اس کی جان کے لائے پڑ گئے۔ یعنی اُسے ڈاکٹر کے حکم کی خلاف ورزی کی سزا تو برابر مل رہی تھی لیکن وہ اسے محسوس نہیں کرتا تھا۔ تا نکہ ایک دن مرض نے اسے سختی سے پکڑ لیا۔ اس سے معلوم ہوا کہ بعض جرائم ایسے ہیں کہ ان کی سزا کا اثر بہت دیر میں جا کر نمودار ہوتا ہے۔ مجرم سمجھتے ہیں کہ ہمارا کچھ نہیں بگڑ رہا لیکن یہ ان کی بھول ہوتی ہے۔ اندر ہی اندر ان کا سب کچھ بگڑ رہا ہوتا ہے۔

اب ایک اور مثال سینے۔ ایک شخص محنت مزدوری کر کے کچھ کھاتا ہے اور اپنی حلال کی کمائی سے گھٹی خرید کرلاتا ہے۔ گھٹی کھانے سے اس کی طاقت بڑھتی ہے۔ دوسرا شخص کسی کی جیب کا ٹلتا ہے اور پولیس کی گرفت سے بچ جاتا ہے۔ وہ جو روپیہ اس طرح حاصل کرتا ہے اس کا گھٹی خرید کرلاتا ہے۔

گھنی کھانے سے اس کی بھی طاقت ویسے ہی بڑھتی ہے جیسے پہلے شخص کی۔ یعنی جہاں تک انسان کے جسم کی صحت اور طاقت کا تعلق ہے، گھنی یکساں اثر کرتا ہے خواہ وہ حلال کی کمائی سے خریدا جائے یا حرام کی کمائی سے۔ اس سے بظاہر ایسا معلوم ہوتا ہے کہ یہ شخص (جس نے چوری کے روپے سے گھنی خریدا تھا) اپنے جرم کی سزا سے بالکل فتح گیا۔ یہ پولیس کی گرفت سے فتح نکلا اس لئے اسے عدالت سے سزا نہ ملی اور خالص گھنی کھاتا رہا اس لئے (میٹھا کھانے والے مریض کی طرح) اس کی صحت پر بھی بُرا اثر نہ پڑا۔ اس سے لوگ یہ سمجھ لیتے ہیں کہ اگر انسان ایسا انتظام کر لے کہ وہ پولیس کی گرفت میں نہ آسکے۔ یا اسے عدالت سزا نہ دے تو پھر اس کے جرم کی سزا کہیں سے نہیں ملتی۔

قرآنِ کریم کہتا ہے کہ یہ غلط ہے۔ چوری کے پیسوں کا گھنی کھانے سے انسان کے جسم پر کوئی بُرا اثر نہیں پڑتا۔ لیکن انسان کے جسم کے علاوہ ایک اور جیز بھی ہے جسے اس کی ذات کہتے ہیں۔ حلال کی کمائی سے انسان کی ذات میں طاقت آتی ہے۔ حرام کی کمائی سے جو کچھ کھایا جائے اس سے اس کی ذات بیمار ہو جاتی ہے۔ اس چیز سے انسان کو کوئی نہیں بچا سکتا۔ وہ پولیس کی گرفت سے فتح جائے۔ وہ عدالت کو رشتہ دے کر یاسفارش پہنچا کر یا کسی اور طریق سے اپنا اثر ڈال کر، بری ہو جائے۔ لیکن اسے اس کے جرم کی سزا مل کر رہتی ہے۔ یہ سزا اس کے جسم کو نہیں بلکہ اس کی ذات کو ملتی ہے۔ اس سے اُسے کوئی نہیں بچا سکتا۔

سوال یہ ہے کہ یہ سزا کون دیتا ہے۔ اللہ تعالیٰ کا ارشاد ہے کہ ہم نے ایسا قانون مقرر کر کھا ہے کہ جو لوگ مستقل اقدار کے مطابق زندگی بسر کریں، انہیں اس کا عمدہ اور خوشنگوار بدله ملے اور جو لوگ ان اقدار کی خلاف ورزی کریں، انہیں اس کی سزا ملے۔ خدا کا یہ قانون اس قدر محکم اور مضبوط ہے کہ اس کی زد سے کوئی نہیں فتح سکتا۔ إِنَّ بَطْشَ رَبِّكَ لَشَدِيدٌ^{۱۲}(85:12) ”یہ حقیقت ہے کہ تمیرے رب کی گرفت بڑی سخت ہوتی ہے۔“ اس قانون کو جس کے مطابق انسان کے ہر ایک کام کی جزا یا سزا مل کر رہتی ہے، قانونِ مكافاتِ عمل کہتے ہیں۔ یعنی انسانی اعمال کے بدله ملنے کا قانون۔ آپ پولیس والے کی نگاہ سے فتح سکتے ہیں لیکن خدا کے اس قانون کی نگاہ سے نہیں فتح سکتے۔ وہ خدا جس کی کیفیت یہ ہے کہ يَعْلَمُ خَلِيلَةَ الْأَعْيُنِ وَمَا تُحْفِي

الصَّدُورُ^④(40:19) ”جُونَگا ہوں کی خیانت اور دل میں چھپائے ہوئے ارادوں تک سے واقف ہے۔“ یعنی اس کا قانونِ مکافات صرف اُسی وقت گرفت نہیں کرتا جب کوئی شخص جرم کا مرتكب ہو جائے۔ وہ اُس وقت گرفت کرتا ہے جب جرم کا خیال اس کے دل میں پیدا ہو۔ اس کا ارشاد ہے کہ وَنَعْلَمُ مَا تُوسِّعُ بِهِ نَفْسُهُ^۵ وَنَحْنُ أَقْرَبُ إِلَيْهِ مِنْ حَبْلِ الْوَرِيدِ^⑤(50:16) ”انسان کا دل جو وسو سے اس کے اندر پیدا کرتا ہے ہم انہیں بھی جانتے ہیں۔ (جانیں کیوں نہ؟) ہم اس کی رگ جان سے بھی زیادہ اس کے قریب ہیں۔“ ہم نے اپنے قانونِ مکافاتِ عمل کی میزان کھڑی کر رکھی ہے جس میں ہر شخص کے اعمال (بلکہ اس کے خیالات اور ارادے) تلختہ رہتے ہیں۔ فَمَنْ يَعْمَلْ مِثْقَالَ ذَرَّةٍ خَيْرًا يَرَهُ^۶(99:7) ”سو جو شخص ذرہ بھر بھی بھلانی کرتا ہے وہ بھی اس کے سامنے آجائی ہے، وَمَنْ يَعْمَلْ مِثْقَالَ ذَرَّةٍ شَرًّا يَرَهُ^۷(99:8) ”اور جو شخص ذرہ برابر بھی براہی کرتا ہے وہ بھی اس کے سامنے آجائی ہے۔ ان جرائم کی سزا سے کوئی شخص کسی صورت میں بھی نج نہیں سکتا۔ لَا تَجِزُّنِي نَفْسٌ عَنْ تَفْعِيلِ شَيْءٍ^۸(2:48)۔ اس بارے میں کوئی شخص کسی دوسرے شخص کے کام نہیں آسکتا۔ وَلَا يُقْبِلُ مِنْهَا شَفَاعَةٌ^۹(2:48) نہ ہی اس سے کوئی سفارش قبول کی جاسکتی ہے۔ وَلَا يُؤْخَذُ مِنْهَا عَدْلٌ^{۱۰} (2:48) نہ ہی کوئی شخص کچھ معاوضہ دے کر چھوٹ سکتا ہے۔ وَلَا هُمْ يُنَصَّرُونَ^{۱۱}(2:48) اور نہ ہی ایسے لوگوں کو کسی قسم کی مدد دی جاسکتی ہے۔ یہ ہے خدا کا قانونِ مکافات۔

مسلمان وہ ہے جو خدا کے اس قانونِ مکافاتِ عمل پر بپورا یقین رکھے۔ اسی کو ایمان کہتے ہیں۔ یاد رکھیے! جو شخص قانونِ شکنی کرتے وقت یہ سمجھتا ہے کہ مجھے کون دیکھتا ہے۔ یا جو شخص یہ سمجھتا ہے کہ میں رشوت دے کر۔ سفارش پہنچا کر یا اپنا اثر ڈال کر جرم کی سزا سے نج جاؤں گا وہ خدا کے قانونِ مکافات پر ایمان نہیں رکھتا۔

چونکہ اسلامی مملکت، قوانینِ خداوندی کو دنیا میں نافذ کرنے کا ذریعہ ہوتی ہے اس لئے اس مملکت میں کوئی مجرم اپنے جرم کی سزا سے نہیں نج سکتا۔ اس میں نہ رشوت کام دے سکتی ہے نہ

سفرارش۔ نہ کسی کا اثر و رسوخ کچھ کر سکتا نہ اس کا عہدہ یا مرتباہ اس کے کسی کام آسکتا ہے۔ اس میں جو شخص قانون کی خلاف ورزی کرتا ہے وہ اپنے کئے کی سزا پاتا ہے۔ جو قانون کا احترام کرتا ہے وہ عزت اور امن کا مستحق ہوتا ہے۔ یغیر متبدل اصول ہے۔ مستقل قدر ہے جسے کوئی نہیں بدل سکتا۔ والسلام

تیسرا خطبہ:

دیر ہے، اندر ہیر نہیں

قال اللہ تعالیٰ: إِنَّهُ لَا يُفْلِحُ الظَّالِمُونَ ۝

(6:21)

ارشادِ خداوندی ہے کہ اس بات پر اچھی طرح سے یقین رکھو کہ ظالم کی کھیتی کبھی پروان نہیں چڑھ سکتی ظلم کرنے والے کبھی کامیاب نہیں ہو سکتے۔

گزشتہ خطبہ میں ہم نے بتایا تھا کہ خدا کے قانون مکافات کے مطابق انسان کا ہر کام نتیجہ مرتب کر کے رہتا ہے۔ جو بھائی کرتا ہے اسے اس کی جزا ملتی ہے۔ جو برائی کرتا ہے وہ اس کی سزا پاتا ہے۔ خدا کے اس قانون میں کبھی کوتا ہی نہیں ہوتی۔ اس میں کوئی شخص کی بیشی نہیں کر سکتا۔ وہ خطبہ سننے کے بعد ایک شخص میرے پاس آیا اور کہنے لگا کہ جو کچھ آپ نے کہا تھا اس پر ہمارا ایمان تو ہے کیونکہ وہ اللہ تعالیٰ کافرمان ہے۔ لیکن معاف فرمائیے۔ ہم جو کچھ دنیا میں اپنی آنکھوں سے دیکھتے ہیں وہ اس کے بالکل برکس ہے۔ خدا کافرمان تو یہ ہے کہ ظالم کی کھیتی کبھی پروان نہیں چڑھتی۔ ظلم کبھی کامیاب نہیں ہو سکتا۔ بد دینا تی اور بے ایمانی ہمیشہ نقصان دیتی ہے جو دوسرے کا برا کرتا ہے اس کا ہمیشہ برا ہوتا ہے۔ جو مظلوم کو ستاتا ہے وہ کبھی چین سے نہیں بیٹھ سکتا۔ جو غربیوں کو لوٹتا ہے وہ تباہ اور بر باد ہو جاتا ہے۔ جو کمزوروں پر ہاتھ اٹھاتا ہے اس کے ہاتھ ٹوٹ جاتے ہیں۔ جو کسی کے لئے کنوں کھو دتا ہے وہ خود کنوں میں گرتا ہے۔ لیکن ہم دیکھتے یہ ہیں کہ دنیا میں ہوتا اس کے بالکل اٹک ہے۔ دور کیوں جائیں۔ ہم نے خود پاکستان میں جو کچھ ہوتے دیکھا ہے وہ اس کی زندہ شہادت ہے کہ ظالم کی کھیتی پروان چڑھتی ہے اور مظلوم ہمیشہ تباہ اور بر باد ہوتا ہے۔ دولت مندو لوگ اپنی دولت کے نشے میں بد مست سب کچھ کرتے

ہیں اور انہیں کوئی پوچھنے والا نہیں ہوتا۔ وہ غریبوں پر ہر قسم کا ظلم ڈھاتے ہیں۔ وہ ان کی محنت کی کمائی اُن سے زبردستی چھین لیتے ہیں۔ اُن کے ہاتھوں نہ ان غریبوں کی جان محفوظ ہوتی ہے نہ مال۔ نہ عزت بیچ کر رہتی ہے نہ آبرو۔ وہ در بدر دھکے کھاتے ہیں۔ ایک ایک کا دروازہ کھلکھلاتے ہیں۔ وہ ہر صاحب اقتدار سے عدل والانصاف کی بھیک مانگتے ہیں۔ لیکن ان کی جھوٹی میں کہیں سے ایک ٹکڑا نہیں پڑتا۔ ان ظالموں، خونخواروں کے گئے ریشمی گدوں پر سوتے ہیں اور بیچاری بیواؤں کے یتیم بچوں کو سردی سے بچنے کے لئے لحاف تک نصیب نہیں ہوتا۔ معاف فرمائیے!

میری سمجھ میں نہیں آتا کہ خدا کا قانونِ مکافات کہاں چلا جاتا ہے؟ ہمیں تباہیہ جاتا ہے کہ دیانتداری سے کاروبار میں برکت ہوتی ہے۔ لیکن ہم نے دیکھایہ ہے کہ کاروبار چلتا ہی اس کا ہے جو بد دیانتی کرے۔ ایمانداری سے کام کرنے والا چاروں میں اپنی پوچھی بھی ضائع کر کے پیٹھ جاتا ہے لیکن بد دیانتی کرنے والے سونے کے محلات بناتے چلے جاتے ہیں۔ معلوم نہیں خدا کا قانونِ مکافات کون سی دنیا میں چلتا ہے۔ ہماری دنیا میں تو یہی قانون ہے کہ جس کی لاٹھی اُس کی بھینس۔ ہمارے ہاں تو مسلسل یہی قانون چلتا آ رہا ہے۔

جس شخص نے ہم سے یہ باتیں کیں وہ بڑا کھی تھا۔ ہم نے بڑےطمینان اور سکون سے ان باتوں کو سننا۔ یہ باتیں تنہا اُس ایک شخص کے دل کی آواز نہیں تھی۔ ہزاروں، لاکھوں مظلوم انسان ہیں جن کے دل میں اسی قسم کے خیالات آتے ہیں۔ ان میں سے بعض لوگ ان خیالات کو زبان تک لے آتے ہیں۔ باقی اپنے دل کے اندر رکھتے ہیں۔ یہ خیالات ایسے نہیں جنمہیں یونہی سُن کر ٹال دیا جائے۔ ان پر سنجیدگی سے غور کرنا چاہئے اور ٹھنڈے دل سے سوچنا چاہئے کہ اگر خدا کا قانونِ مکافات برق ہے (اور اس کے برق ہونے میں کسے شبہ ہو سکتا ہے؟) تو پھر دنیا میں ایسا کیوں ہوتا ہے؟

بات بڑی اہم ہے اس لئے اسے بڑی توجہ سے سُننا چاہئے۔ اسے ایک مثال سے سمجھنے کی کوشش کیجئے۔ اکتوبر، نومبر کا مہینہ ہے۔ زمینیں گیہوں کی بوائی کے لئے تیار ہیں۔ اُن دونوں کسانوں کے گھروں میں عام طور پر غلے کی کمی ہوتی ہے لیکن انہوں نے بیچ کے لئے غلہ سنبھال

کر رکھا ہوتا ہے۔ دوسرے کسان ہیں جن کے گھروں میں فاقوں تک کی نوبت آ رہی ہے۔ ان میں سے ایک کسان اپنے بیچ کا غلم لیتا ہے اور چکلی پر جا کر آٹا پوس والا تھا ہے۔ اس کے گھر میں رات کو تازہ تازہ گیہوں کی روٹیاں پکنے لگ جاتی ہیں۔ وہ اور اس کے بیوی بچے بیٹ بھر کر روٹی کھاتے ہیں اور خوش ہوتے ہیں کہ ان کی مصیبت کٹ گئی۔ دوسرے کسان غلم باہر لے جاتا ہے اور کھیت میں بیچ ڈال دیتا ہے۔ اس کے گھر میں بدستور تنگی رہتی ہے۔ اسے اور اس کے بیوی بچوں کو گیہوں کی روٹی دیکھنی تک نصیب نہیں ہوتی۔ یہ ہر روز کھیت پر جاتا ہے اور دن بھر محنت کرتا ہے۔ لیکن شام کو پھر خالی ہاتھ و اپس گھر آ جاتا ہے۔ دوسرے کسان اپنا بیل بیچ کر چند دن کے لئے پھر مزے اڑاتا ہے۔ پھر زمین رکھ دیتا ہے اور بڑی خوشحالی سے دن گزارتا ہے۔ لیکن اس کا ہمسایہ سخت مصیبت کے دن کا تھا ہے۔ ایک مہینہ، دو مہینے، تین مہینے، چار مہینے، پانچ مہینے، چھ مہینے صبح سے شام اور شام سے صبح، برابر محنت کرتا ہے لیکن اسے کھیت میں سے ایک وقت کی روٹی بھی نہیں ملتی۔ اس کے بچے اس سے برابر پوچھتے رہتے ہیں کہ بابا! ہمارا ہمسایہ کوئی کام نہیں کرتا اور وہ اس کے بچے عیش اڑاتے ہیں، ہم دن رات محنت کرتے رہتے ہیں اور ہمیں ٹکڑا تک نصیب نہیں ہوتا۔ ہم نے شناخت کہ محنت اپنا پھل لاتی ہے لیکن ہماری محنت تو کوئی پھل نہیں لاتی۔ ہم تو محنت کرتے ہیں اور خالی ہاتھ گھر آ جاتے ہیں وہ ان سے کہتا ہے کہ بیٹا! محنت اپنا پھل لاتی ہے۔ خدا کا قانون بالکل سچا ہے۔ لیکن بیچ بونے اور فصل کرنے میں ایک وقفہ ہوتا ہے۔ ایک مدت ہوتی ہے کوئی شخص اس وقفے کو ملنے کر سکتا۔ جو شخص ہمت اور استقلال سے اس دوران میں محنت کئے جاتا ہے اور حوصلہ نہیں ہارتا، اس کی محنت اپنے وقت پر پھل لا کر رہتی ہے۔ وہ انہیں نصیحتیں کرتا رہتا ہے کہ اتنے میں کٹائی کے دن آ جاتے ہیں اور اس کسان کا سارا گھر غلے سے بھر جاتا ہے۔ اس کی محنت بالآخر پھل لاتی ہے: گیشل حبّۃٰ آنْبَتَتْ سَبَعَ سَنَاءِلَ فِي گُلٌ سُنْبُلَةٌ مَّائَةً حبّۃٰ ۝ (2:261) ”اس دانے کی طرح جو سات بالیں اگائے اور ہر ایک بال میں سو سو دنے ہوں۔“ اس طرح اس دیانتدار محنت کش کسان کو ایک ایک دانے کے بد لے سات سات دانے ملتے ہیں۔ اس کے برعکس دوسرے کسان جس نے خدا کے قانون کو چھوڑ کر، بیچ کے دانے

پسالنے تھے، اس کا نہ گھر رہا نہ بار، نہ ڈھور ہے نہ ڈنگر۔ نہ کھیتی رہی نہ زمین۔ وہ مفلس اور قلاش ہو کر در بدر کی بھیک مانگنے لگ گیا۔

یہ کیفیت ہے خدا کے قانون مکافات عمل کی۔ وہ بالکل برق ہے۔ لیکن بیج کے بونے اور کھیتی کے پکنے میں وقت ضرور لگتا ہے۔ جو اس سے تنگ نہیں آتا اور ہمت اور استقلال سے تمام مشقتوں کو برداشت کرتا ہے اس کی کھیتی پروان چڑھ جاتی ہے۔ جو مایوس ہو کر، زمین میں بیج نہیں ڈالتا۔ یا جلد بازی میں سبز گیوہوں بیلوں کو چرا دیتا ہے، وہ آخر الامتاب اور بر باد ہو جاتا ہے۔ یہی مثال ظالم کی ہے۔ اس کی کھیتی کبھی نہیں پنپتی۔ لیکن اس کے ظلم کرنے اور ظلم کا نتیجہ برآمد ہونے میں ایک وقفہ ہوتا ہے۔ اگر وہ اس مہلت کے وقفہ میں سمجھ جائے۔ اُسے ہوش آجائے اور وہ ظلم کو چھوڑ کر مظلوموں کی امداد کرنے لگ جائے۔ وہ غریبوں سے ہمدردی کرے۔ وہ عدل اور انصاف کے راستے ہو اکر دے۔ وہ دیانت اور امانت پر کار بند ہو جائے۔ تو اس کے یہ نیک کام اس کی سابقہ برائیوں کے داغوں کو وہودا لئے ہیں۔ لیکن اگر وہ ایسا نہ کرے اور اپنے ظلم اور سرکشی میں بڑھتا ہی چلا جائے تو پھر خدا کا قانون ایسے لوگوں سے پاک کر کہتا ہے کہ إِنَّا لَقَدْرُوْنَ ﴿٤١﴾ عَلَىٰ أَنْ نُبَدِّلَ خَيْرًا مِنْهُمْ ۝ وَمَا تَحْكُمُ مَسْكُونُ قَبَيْنَ ﴿٤٢﴾ (70:40-41)

”هم اس پر قادر ہیں کہ ان کی جگہ ایسے لوگوں کو لے آئیں جو ان سے بہتر ہوں۔ دنیا میں کوئی قوت ایسی نہیں جو ہمیں ایسا کرنے سے روک دے۔ جو ہمیں عاجز کر دے۔ جو ہم سے آگے بڑھ جائے۔ چنانچہ وہ لوگ، جو ان سے بہتر ہوتے ہیں آتے ہیں اور ان کے ظلم اور سرکشی کے راستوں کو روک کر کھڑے ہو جاتے ہیں۔ اور ان کی کلائیاں توڑ دیتے ہیں۔ یوں خدا کا قانون مکافات عذاب بن کر ان کے سر پر مسلط ہو جاتا ہے۔ سورہ انبیاء میں قرآن کریم نے ان کی اس کیفیت کو بڑے لکش اور عبرت انگیز انداز میں بیان کیا ہے۔ جہاں کہا ہے کہ وَ كَمْ قَصَدْنَا مِنْ قَرْيَةٍ كَانَتْ ظَالِمَةً وَأَنْشَأْنَا بَعْدَ هَا قَوْمًا أَخْرِيْنَ ﴿١١﴾ (21:11) ”لتنی ہی بستیاں ہم نے تباہ اور بر باد کر دیں جن کے رہنے والے ظالم تھے۔ اور ان کے بعد ہم نے (ان کی بجائے) دوسرے لوگوں کو اٹھا کھڑا کیا۔“ فَلَمَّا آتَحْسَوْا بَأْسَنَا إِذَا هُمْ مِنْهَا يَرْكُضُونَ ۝

(21:12)۔ ان ظالموں کی حالت یقینی، (وہ اپنی سرکشیوں میں مست تھے اور انہیں اس کا کچھ علم نہیں تھا کہ ان کے اعمال کے نتائج برآمد ہونے کا وقت آپنچا ہے۔ چنانچہ) جب انہوں نے ہمارے عذاب کو محسوس شکل میں اپنے سامنے دیکھا تو اس سے بھاگنے لگ۔ ہمارے قانون مکافات نے پکارا کہ: لَا تَرْكُضُوا (21:13) اب مت بھاگو۔ (تم بھاگ کر کہیں نہیں جاسکتے)۔ وَأَرْجِعُوا إِلَى مَا أُتْرِفْتُمْ فِيهِ وَمَسْكِنُكُمْ (21:13) وہ بڑے بڑے محلات (جو تم نے غریبوں پر ظلم کر کے تعمیر کئے تھے) وہ تمہاری آسائش گا ہیں (جن میں تم نے عیش و عشرت کے سامان جمع کر رکھے تھے) تم ان کی طرف واپس چلو۔ لَعَلَّكُمْ تُسْكَلُونَ (21:13) تاکہ تم سے پوچھا جائے (کہ تم نے یہ دولت کہاں سے لی تھی)۔ انہیں اس طرح پکڑا جائے گا۔ قَالُوا يُوَيْلَنَا إِنَّا كُنَّا ظَلَمِيْنَ (21:14) اور وہ اس کا اقرار کریں گے کہ ہم نے واقعی لوگوں پر ظلم اور زیادتی سے یہ سب کچھ اکٹھا کیا تھا۔ فَمَا رَالَّتِ تِلْكَ دَعْوَهُمْ حَتَّى جَعَلْنَاهُمْ حَصِيدَّا لِخَمْدِيْنَ (21:15) وہ ایسا پکارتے رہیں گے۔ (لیکن اس وقت ان کا یہ اعتراض اور اقرار انہیں کچھ فائدہ نہیں دے گا)۔ ہمارا قانون مکافات انہیں ایسا بنا دے گا جیسے کٹے ہوئے کھیت۔ یا بچھے ہوئے شعلے (کہ جن کی صرف راکھ باقی رہ جائے)۔ یوں خدا کا قانون مکافات، ظالموں اور سرکشوں کو آخر الامر تباہ، اور بر باد کر دیتا ہے۔

لیکن جن لوگوں کے ہاتھوں وہ انہیں تباہ اور بر باد کرتا تھا ان سے واضح الفاظ میں کہہ دیتا ہے کہ تم یہ نہ سمجھ لینا کہ تم جو جی میں آئے کرو۔ تمہارا کچھ نہیں بگڑے گا۔ ثُمَّ جَعَلْنَاهُمْ خَلِيفَ فِي الْأَرْضِ مِنْ بَعْدِهِمْ لِتَنْظُرَ كَيْفَ تَعْمَلُونَ (10:14) پھر ہم نے ملک میں تمہیں ان کا جانشین بنایا تاکہ ہم دیکھیں کہ تم کس قسم کے کام کرتے ہو۔ انہوں نے ظلم کیا تو وہ تباہ اور بر باد ہو گئے۔ تم ظلم کرو گے تو تم بھی تباہ اور بر باد ہو جاؤ گے۔ خدا کا قانون مکافات نہ کسی پر ظلم کرتا ہے۔ نہ کسی کی رعایت کرتا ہے۔ مسلمان وہ ہے جو اس حقیقت پر لیکن رکھے کہ عمل اور اس کے نتیجے میں وقفہ ضرور ہوتا ہے لیکن ایسا نہیں ہو سکتا کہ عمل بد اپنا نتیجہ مرتب نہ کرے۔ ظلم کی کھینتی

بھل س کر رہتی ہے خواہ اس میں کتنی دیر کیوں نہ لگے۔ والسلام
چوتھا خطبہ:

افراد اور امت

كُنْثُمْ خَيْرٌ أُمَّةٍ أُخْرِجَتِ لِلْتَّائِسِ (109:3)

ترجمہ: تم بہترین قوم ہو جسے تمام نوع انسانی کی بھلائی کے لیے پیدا کیا گیا ہے۔

سابقہ خطبہ میں یہ حقیقت آپ کے سامنے آچکی تھی کہ خدا کے قانونِ مکافاتِ عمل کے مطابق ہر کام۔ خواہ وہ دل میں گزرنے والا ارادہ ہی کیوں نہ ہو۔ اپنا نتیجہ پیدا کر کے رہتا ہے۔ اس میں وقت تو ضرور لگتا ہے، جس طرح ایک بیچ کو نصل بننے کے لئے وقت لگتا ہے۔ لیکن یہ کبھی نہیں ہوتا کہ بیچ بویا جائے اور اس سے درخت بن کر پھل پیدا نہ ہو۔ یا بیچ تو ہو کیکر کا لیکن اُس پیڑ میں آم لگ جائیں۔

لیکن یہ دیکھنے کی بات ہے کہ بیچ، درخت کس طرح بنتا ہے۔ بیچ کو مٹی میں ملایا جاتا ہے۔ پھر اس میں پانی دیا جاتا ہے۔ اوپر سے سورج کی گرمی پہنچتی ہے۔ اس سے اُس بیچ میں سے کونپل نکلتی ہے۔ وہ ہوا سے غذا حاصل کرتی ہے اور آگے بڑھنا شروع ہو جاتی ہے۔ لہذا، بیچ کے درخت بننے کے لئے اس کے ساتھ مٹی، پانی، حرارت، روشنی، ہوا کا ہونا ضروری ہے۔

لیکن اگر ایسا کریں کہ اعلیٰ قسم کا بیچ لیں اور اُسے برآمدے کے ایک کونے میں رکھ دیں۔ اس کے پاس ہی ایک طرف صاف سترھی مٹی کا ڈھیر لگادیں۔ ایک طرف پانی کی بالٹی بھر کر رکھ دیں۔ سورج کی دھوپ سے روشنی اور حرارت اس بیچ کو خود بخوبی ملتی جائے گی۔ ہوا بھی برآمدے میں موجود ہے۔ اس طرح وہ تمام چیزیں جمع ہو جائیں گی جن سے درخت بنتا ہے۔ لیکن آپ سوچئے کہ اگر یہ چیزیں سو برس تک بھی اس طرح پڑی رہیں تو ان سے درخت تو ایک طرف، ایک پتی بھی بن سکے گی؟ کبھی نہیں۔ یہ کیوں؟ اس لئے کہ جب تک یہ تمام چیزیں ایک دوسرے کے ساتھ نہ ملیں، بیچ میں سے کونپل کبھی نہیں پھوٹ سکتی۔ بیچ سے درخت بننے اور درخت میں پھل آنے کے لئے ضروری ہے کہ یہ سب چیزیں ایک دوسرے کے ساتھ تعاون کریں اور

تعاون بھی اس قسم کا کہ یہ سب اپنی اپنی الگ ہستی کو ایک دوسرے کے اندر جذب کر کے ایک نئی شکل اختیار کر لیں۔ آم، کہ جس کی رنگت خوشبو اور ذائقہ اس قدر لفربیب اور روح افزا ہوتا ہے، مٹی، پانی، حرارت، روشنی اور ہوا ہی کے مجموعہ کا نام ہوتا ہے۔ وہ انہی اجزاء سے بنتا ہے۔ لیکن آپ دیکھنے کے نہ تو اس کے اندر کہیں یہ چیزیں اپنی اپنی شکل میں الگ الگ موجود ہوتی ہیں اور نہ ہی ان میں سے کسی شے میں آم کی رنگت، خوشبو اور شیرینی ہوتی ہے۔ اس سے ظاہر ہے کہ فطرت کا قانون یہ ہے کہ جب تک مختلف چیزیں باہمی تعاون نہ کریں اور ایک دوسرے کے اندر جذب نہ ہو جائیں۔ کوئی نئی چیز پیدا نہیں ہوتی۔ اور جب یہ ایک دوسرے کے اندر جذب ہو جائیں تو اس طرح جو نئی چیز بنتی ہے وہ ان تمام چیزوں سے نہایت ارفع اور اعلیٰ ہوتی ہے جن سے مل کر یئی چیز بنتی ہے۔ آپ غور کیجئے کہ اس مٹی اور پانی کی قیمت اور حیثیت کیا تھی جن کے مل جانے سے آم بنے۔ لیکن آم بن کر ان کی قیمت اور حیثیت کیا سے کیا ہو گئی۔

جس طرح پانی، مٹی، ہوا، حرارت کے الگ الگ رہنے سے کوئی نتیجہ مرتب نہیں ہوتا اسی طرح اگر کسی جگہ کے انسان بھی الگ الگ رہیں تو ان سے کوئی فائدہ بخش کام سرانجام نہیں پاتا۔ لیکن جب یہی افراد ایک دوسرے کے ساتھ مل جائیں تو یہ دنیا میں ایسے ایسے کام کرتے ہیں جنہیں دیکھ کر عقل دنگ رہ جاتی ہے۔ جب افراد آپس میں مل جائیں تو ان سے قوم بن جاتی ہے۔ قرآن کریم میں اس کے لئے امت کا لفظ آیا ہے۔

ہم نے دیکھا ہے کہ جب نئی مٹی، پانی وغیرہ الگ الگ رہیں، خواہ وہ ایک ہی برآمدے کے اندر کیوں نہ ہوں، ان سے پودا نہیں بنتا۔ پودا بننے کے لئے شرط یہ ہے کہ یہ چیزیں ایک دوسرے سے تعاون کریں بلکہ ایک دوسرے کے اندر جذب ہو جائیں۔ عربی زبان میں اس طرح گھل مل جانے کو اُلفت کہتے ہیں۔ اس طرح، اگر کسی ملک کے افراد ایک دوسرے سے الگ الگ رہیں اور ہر ایک اپنے فائدے کے پیچھے لگا رہے، تو انہیں قوم یا اُمت نہیں کہا جا سکتا۔ یہ اس وقت اُمت بننے ہیں جب یہ ایک دوسرے کے ساتھ تعاون کریں اور گھل مل کر رہیں۔ یعنی ان میں اُلفت پیدا ہو جائے۔ چنانچہ قرآن مجید میں مسلمانوں کے متعلق ہے

کہ: وَأَذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَالَّذِي بَيْنَ قُلُوبِكُمْ فَأَصْبَحَتُمْ
بِنِعْمَتِهِ إِخْوَانًا (3:103)۔ ”تم اللہ کے اس انعام کو یاد کرو کہ (ایک وقت وہ تھا) جب تم
الگ الگ تھے اور ایک دوسرے کے شمن تھے۔ پھر اس نے تمہارے دلوں میں ألفت ڈال
دی۔ اور تم ایک دوسرے کے ساتھ گھل مل کر رہے لگے۔ اس طرح تم اس کی نعمت سے بھائی بھائی
بن گئے۔ وَكُنْتُمْ عَلَى شَفَا حُفْرَةٍ مِّنَ النَّارِ فَأَنْقَذَكُمْ مِّنْهَا (3:103) تم تباہی اور
بربادی کے جہنم کے کنارے تک پہنچ چکے تھے کہ اللہ نے تمہیں اس میں گرنے سے
بچالیا۔ كَذَلِكَ يُبَيِّنُ اللَّهُ لَكُمْ أَيْتِهِ لَعَلَّكُمْ تَهْتَدُونَ (3:103) اس طرح اللہ اپنے
تو انیں کو تمہارے فائدے کے لئے کھول کر بیان کرتا ہے تاکہ زندگی اور کامیابی کا سیدھا
راستہ تمہارے سامنے آجائے۔ دوسری جگہ ہے: وَكَذَلِكَ جَعَلْنَاكُمْ أُمَّةً
وَسَطًا (2:143) ”اور اس طرح ہم نے تمہیں ایک بہترین امت (قوم) بنادیا۔“ اس سے
آپ نے دیکھ لیا ہوگا کہ قرآن مجید کی رو سے افراد اس وقت قوم بنتے ہیں جب ان کے دل ایک
دوسرے میں گھل مل جائیں۔ جب ان کے مفاد ایک دوسرے کے مفاد میں جذب ہو جائیں۔
اگر ایسی صورت پیدا نہ ہو تو محض ایک مقام پر اکٹھے رہنے سے امت نہیں بن سکتی۔ قرآن کریم نے
ایسے لوگوں کے لئے کہا ہے کہ: تَحْسِبُهُمْ بَهَمِيًّا وَ قُلُوبُهُمْ شَطِي (14:59) تو سمجھتا ہے کہ وہ
اکٹھے ہیں حالانکہ ان کے دل ایک دوسرے سے الگ ہیں۔ بَلْ سُهُمْ بَيْتُهُمْ
شَدِيدٌ (14:59) اس کا نتیجہ یہ ہے کہ ان کی آپس میں سخت لڑائی ہوتی رہتی ہے۔ ذلیک
بِأَنَّهُمْ قَوْمٌ لَا يَعْقِلُونَ (14:59) یہ اس لئے کہ یہ لوگ عقل و فکر سے کام نہیں لیتے۔

آپ نے غور کیا کہ قرآن مجید نے افراد کے قوم بننے کے لئے کیا کیا شرائط عائد کی ہیں۔ یہ کہ
ان کے دل ایک دوسرے سے ملے ہوئے ہوں۔ ان کے مفاد ایک دوسرے کے مفاد میں جذب
ہوں۔ ان کا آپس میں کسی قسم کا لڑائی جھگڑا نہ ہو۔ اور وہ جذبات سے مغلوب ہو کر یونہی آپے
سے باہر نہ ہو جایا کریں بلکہ ہر معاملہ پر ٹھنڈے دل سے غور و فکر کیا کریں۔ اس طرح جب مختلف
افراد ایک قوم بن جاتے ہیں تو تمام افراد کی عزت اور پوزیشن ایک جیسی ہو جاتی ہے۔ آپ نے

دیکھا ہوگا کہ پھولوں کے پودوں میں کھادڑا لی جاتی ہے۔ کھادڑی کی چیز ہے جس سے ہر شخص نفرت کرتا ہے۔ اس سے پرے پرے رہنا چاہتا ہے۔ لیکن وہی کھاد جب اپنے آپ کوٹی اور پانی میں جذب کر دیتی ہے تو پھول بن جاتی ہے جسے ہر شخص سینے سے لگائے اور سر پر چڑھائے رکھتا ہے۔ کھاد کو اس قدر حسین، خوشبودار، صاحب عزت کس چیز نے بنایا؟ اس چیز نے کہ اس نے الگ رہنے کے بجائے اپنے آپ کو دوسراے اجزاء کے اندر جذب کر دیا۔ اسی طرف امت کے اندر جذب ہو جانے سے ہر فرد کی قدر و قیمت بڑھ جاتی ہے۔ آپ کو معلوم ہے کہ مٹھائی چار روپے سیر بکتی ہے۔ مٹھائی میں کیا کیا ہوتا ہے؟ میدہ جس کی قیمت بارہ آنے سیر ہے۔ شکر (یعنی کھانڈ) جس کا نزد ایک روپیہ نی سیر ہے۔ اگر میدہ الگ رہے تو ان کی قیمت بارہ آنے اور ایک روپیہ نی سیر سے ایک پیسہ بھی زیادہ نہ ہو۔ لیکن جب انہوں نے اپنے آپ کو دیگر اجزاء کے ساتھ ملا دیا تو ان کی قیمت بھی چار روپے نی سیر ہو گئی۔^(۱) اسی طرح جب افراد، اپنے آپ کو امت میں جذب کر دیتے ہیں تو سب افراد کی قیمت ایک جیسی ہو جاتی ہے۔ اس میں بڑے اور چھوٹے کا کوئی فرق نہیں رہتا۔ جو قیمت قوم کے سب سے بڑے فرد کی ہوتی ہے وہی قیمت قوم کے سب سے چھوٹے فرد کی ہوتی ہے ان میں تقسیم کار کا فرق ضرور ہوتا ہے۔ کسی کے ذمے کوئی کام اور کسی کے ذمے کوئی۔ لیکن تقسیم کار سے افراد کی عزت میں کوئی فرق نہیں آتا۔ عزت سب کی برابر ہوتی ہے۔ آپ گھٹری کو دیکھئے۔ اس میں مختلف پرے ہوتے ہیں اور ہر ایک پرے کے ذمے الگ الگ کام ہوتے ہیں۔ اس میں سوروپے کا ہیرے کاریزہ بھی ہوتا ہے اور دوپیے کا پیچ بھی۔ الگ الگ دیکھئے تو ہیرے کے مقابلے میں پیچ کی کوئی اہمیت اور قیمت نہیں ہوتی۔ لیکن گھٹری کے اندر پیچ کی اہمیت اس قدر ہوتی ہے کہ وہ اگر راڑھیلا ہو جائے اور اپنا کام چھوڑ دے تو ساری گھٹرہ بیکار ہو جاتی ہے اور بڑے سے بڑے پرے کی اہمیت بھی کچھ نہیں رہتی۔ جب مختلف افراد باہمی جذب سے امت بنتے ہیں تو جو شخص چھوٹے سے چھوٹا کام کرے اس کی اہمیت بھی باقی پرزوں کے برابر ہوتی ہے۔ یہ ہندوؤں کا نہ ہب ہے جس میں بہمن کی عزت اور اہمیت الگ ہوتی ہے اور کھشتری کی الگ۔ دیش کی الگ ہوتی ہے اور شودر کی الگ۔ اسلام اس قسم کی

کوئی تفریق نہیں کرتا۔ وہ تمام افراد کو ایک امت قرار دیتا ہے۔ جتنی اس امت کی قدر و منزلت ہوتی ہے اتنی ہر فرد کی قدر و منزلت ہوتی ہے۔ ان افراد کے دلی تعادن سے امت کا نظام قائم رہتا ہے۔ اور جیسا کہ پچھلے خطبہ میں بتایا گیا تھا، خدا کا قانون مکافاتِ عمل اسی نظام کے ذریعے اپنے نتائج سامنے لاتا ہے۔ یہی نظام ہے جو ظالموں کی کلائیں مروڑ کر عدل اور انصاف کی فضا قائم کرتا ہے۔ ہمارے ہاں اگر ان ظالموں کے حوصلے دراز ہوتے چلے جاتے ہیں تو اس لئے کہ ہم ایک امت۔ ایک قوم کی حیثیت سے نہیں رہتے۔ افراد کی حیثیت سے رہتے ہیں۔ یاد رکھئے۔ قرآن مجید نے ہمیں ایک امت بنایا ہے۔ افراد کی حیثیت سے زندگی بسر کرنا مسلمان کا شیوه نہیں۔ مسلمان اس وقت مسلمان بتتا ہے جب وہ امت کی مشینی کا پرزہ بن کر رہتا ہے۔ جو نبی وہ اس مشینی سے الگ ہوا، اس کا قلا دادہ اس کی گردان سے اتر گیا۔

آئندہ خطبات میں یہ بتایا جائے گا کہ قرآن مجید کی رو سے مختلف افراد ایک امت کس طرح بنتے ہیں۔ اور اس امت کا فریضہ زندگی کیا ہے۔ والسلام

پانچواں خطبہ:

افراد، قوم کس طرح بنتے ہیں

يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا ۚ وَاتَّقُوا اللَّهَ لَعَلَّكُمْ تُفْلِحُونَ ﴿٢٠٠﴾ (3:200)

ارشاد خداوندی ہے کہ اے افراد جماعتِ مونین۔ تم خوبی بھی ثابت قدم رہو۔ اور دوسروں کو ثابت قدم رہنے کی تلقین کرو۔ ایک دوسرے کے ساتھ بڑے رہو۔ اور (اس طرح سب مل کر) تو انہیں خداوندی کی نگہداشت کرو۔ تقویٰ شعار ہنو۔ تاکہ تم کامیاب زندگی بسر کر سکو۔

سابقہ خطبہ میں یہ بتایا گیا تھا کہ اسلامی زندگی یہ ہے کہ تمام افراد باہمی مل کر امت بن جائیں۔ اسلامی زندگی امت یا قوم بن کر رہنے کی زندگی ہے۔ الگ الگ رہنے اور اپنے اپنے مفاد کے پیچھے دوڑنے کی زندگی مسلمان کی زندگی نہیں۔ اب یہ سوال پیدا ہوتا ہے کہ مختلف

افراد ایک قوم کس طرح بنتے ہیں۔ الگ الگ مسلمان ایک امت کے دھاگے میں کس طرح پروئے جاتے ہیں۔ آج ہم اس اہم حقیقت کو آپ کے سامنے بیان کریں گے۔

آپ نے کبھی فٹ بال کا میچ دیکھا ہے؟ ضرور دیکھا ہوگا۔ اس میں ایک طرف گیارہ کھلاڑی ہوتے ہیں۔ یہ سب کھلاڑی میدان کے آدھے حصے میں بکھرے ہوئے ہوتے ہیں۔ کوئی پیچھے، کوئی آگے۔ کوئی درمیان میں، کوئی داعین، کوئی باعین۔ کوئی سب سے اخیر ایک جگہ اکیلا کھڑا دکھائی دے گا۔ وہ اس طرح بکھرے ہوئے ہوتے ہیں، جیسے ایک کو دوسرا کے ساتھ کوئی تعلق نہیں۔ اتنے میں سیٹی بھتی ہے اور بال میدان میں آ جاتا ہے۔ یہ بکھرے ہوئے کھلاڑی بڑی تیزی سے بھاگنا شروع کر دیتے ہیں۔ میدان میں عجیب پلچل مجھ جاتی ہے۔ ایسا معلوم ہوتا ہے گویا افترافری کا عالم ہے۔ لیکن اس افترافری اور پلچل میں ایک چیز عجیب دکھائی دیتی ہے اور وہ یہ کہ ان میں سے جس کے قریب بھی بال آ جاتا ہے وہ اسے ایک خاص سمت کی طرف لے جانے کی کوشش کرتا ہے۔ یہ کبھی نہیں ہوتا کہ ان میں سے ایک کھلاڑی بال کو مشرق کی طرف لے جائے اور دوسرا کی باری آئے تو وہ اسے مغرب کی طرف لے جائے۔ جس سمت کو یہ سب کھلاڑی بال کو لے جانا چاہتے ہیں، اُسے انگریزی زبان میں گول کہتے ہیں۔ گول کے معنی نصب اعین، منزل مقصود۔ وہ نقطہ جس پر سب کی نگاہ ہو۔ وہ چیز جسے سب مل کر حاصل کرنا چاہیں۔ کھلاڑی گیارہ ہوتے ہیں لیکن ان سب کے سامنے گول ایک ہی ہوتا ہے۔ جن کھلاڑیوں کے سامنے ایک مشترک گول ہوانہیں انگریزی زبان میں ٹیک کہتے ہیں۔

اسی طرح جب کسی جگہ کے رہنے والے انسانوں کے سامنے ایک مشترک نصب اعین ہو تو انہیں قوم یا امت کہا جاتا ہے۔ لہذا، افراد اس صورت میں قوم بن سکتے ہیں جب ان سب کے سامنے ایک گول۔ ایک نصب اعین یا ایک منزل مقصود ہو۔ اگر کسی ملک کے باشندوں کے سامنے ایک نصب اعین نہ ہو تو وہ قوم نہیں بن سکتے۔ یا مختلف لوگوں کے سامنے مختلف نصب اعین ہوں تو بھی وہ ایک قوم نہیں بن سکتے۔

دنیا کے مختلف ملکوں کے رہنے والے اپنے سامنے مختلف نصب اعین رکھتے ہیں اور اس طرح

ایک ملک کے باشندے ایک قوم بن جاتے ہیں۔ لیکن مسلمانوں کا نصب اعین خود ان کے خدا نے مقرر کر دیا ہے۔ اس نے ان سے کہا ہے کہ: وَاعْتَصِمُوا بِحَجْبِ اللَّهِ يَحْمِلُّهُ أَوَّلًا تَفَرَّقُوا (۱۰۳: ۳) تم سب مل کر۔ اکٹھے ہو کر۔ اللہ کی رشی کو مضبوطی سے تھامے رکھو (یہی تم سب کا نصب اعین ہے۔ اس نصب اعین کی وحدت سے تم ایک امت بنتے ہو۔ اس لئے تم الگ الگ نصب اعین سامنے رکھ کر) مختلف گروہ نہ بن جاؤ۔ یہ ”اللہ کی رسی“، جس سے مسلمان ایک امت بنتے ہیں اس کی کتاب یعنی قرآن مجید ہے۔ یہی وہ گول ہے جس کی طرف ہر مسلمان کا رُخ ہونا چاہئے۔ یہی وہ منزل مقصود ہے جس کی طرف ان سب کا قدم اٹھنا چاہئے اسی وحدت نصب اعین کا نام توحید ہے۔ کھلیل کے میدان میں جن گیارہ کھلاڑیوں کا گول ایک ہوتا ہے انہیں ایک ٹیم کہا جاتا ہے۔ ان کے مقابلہ میں دوسرے کھلاڑیوں کا گول ان سے مختلف ہوتا ہے۔ وہ دوسری ٹیم کھلاتے ہیں۔ آپ نے غور کیا کہ ایک ہی میدان کے کھلاڑی دو گروہ کس طرح بن گئے؟ محض گول کے الگ الگ ہونے سے موجودہ زمانے کی اصطلاح میں قوم کے نصب اعین یا گول کو آئینڈی یا لو جی کہتے ہیں۔ اس کا مطلب یہ ہے کہ مسلمان، آئینڈی یا لو جی کی وحدت کی بناء پر امت بنتے ہیں۔ ان سب کی آئینڈی یا لو جی ایک ہوتی ہے۔ جیسا کہ ہم نے پہلے کہا ہے اسی کا نام توحید ہے۔ اگر ان کی آئینڈی یا لو جی مختلف ہو جائے تو اسے شرک کہیں گے۔ اس لئے اللہ تعالیٰ نے ان سے کہا ہے کہ: وَلَا تَكُونُوا مِنَ الْمُشْرِكِينَ ۝ وَمِنَ الَّذِينَ فَرَّقُوا دِينَهُمْ وَكَانُوا شِيَعَاطُ كُلُّ حِزْبٍ بِمَا لَدَنَهُمْ فَرِحُونَ ۝ (۳۲: ۳۱-۳۲) اے مسلمانو! دیکھنا تم کہیں (مومن ہونے کے بعد پھر) مشرک نہ بن جانا۔ یعنی ان لوگوں میں سے نہ ہو جانا جنہوں نے اپنے دین میں فرقے پیدا کرنے اور خود بھی ایک گروہ بن بیٹھے۔ پھر ان میں سے ہر ایک فرقے کی یہ حالت ہو گئی کہ وہ اپنے طریقہ (کو حق سمجھ کر اس) میں مگن ہو گیا۔ آپ نے غور کیا کہ قرآن نے کس طرح نصب اعین کی وحدت کو توحید اور نصب اعین کے اختلاف کو شرک قرار دیا ہے۔ یہ اس لئے کہ مسلمان ایک امت بننے ہی نصب اعین کی وحدت سے ہیں۔ جب مختلف گروہوں کے سامنے نصب اعین مختلف ہو گئے تو ایک دوسرے سے الگ الگ ہو گئے۔ یہ

ایک امت نہ رہے۔ ان کی وحدت ٹوٹ گئی۔ ان میں توحید کی جگہ شرک آگیا۔ مسلمانوں کا نصب العین قرآن کریم ہے۔ وہ ایک ایسی کتاب ہے جس میں کوئی اختلافی بات نہیں۔ اسی سے مسلمان ایک امت بنتے ہیں۔ مبہی ہماری آئینہ یا لوگی ہے۔ اس کی خاطر ہم نے پاکستان حاصل کیا تھا۔

آپ کہیں گے کہ ان کے لئے پاکستان حاصل کرنے کی ضرورت کیا تھی؟ قرآن کریم ہمارے پاس اس وقت بھی موجود تھا۔ جب ہم متعدد ہندوستان میں رہتے تھے۔ یہ ٹھیک ہے۔ لیکن اس وقت ہم قرآن کریم پر عمل نہیں کر سکتے تھے۔ قرآن کریم زندگی کا ضابطہ ہے۔ یہ قانون کی کتاب ہے۔ جیسا کہ پہلے خطبہ میں بتایا گیا تھا، اس میں خدا نے مستقل اقدار یا نہ بد لئے والے اصول دیئے ہیں تاکہ ہم ان کے مطابق زندگی بسر کریں۔ لیکن ان اصولوں کے مطابق زندگی بسر نہیں ہو سکتی جب تک اپنی حکومت نہ ہو۔ ہم نے اسی مقصد کے لئے پاکستان کا مطابق کیا تھا کہ ہم اپنی مملکت میں قرآن کریم کی مستقل اقدار کو قانون بنانا کرنا فذ کر سکیں اور اس طرح اپنی زندگی کو اس کے قالب میں ڈھال سکیں۔ قرآن کریم نے مومن اور کافر میں فرق ہی یہ بتایا ہے کہ مومن وہ ہیں جو قرآن کریم کے مطابق حکومت قائم کرتے ہیں۔ جو ایسا نہیں کرتے وہ کافر ہیں: **وَمَنْ لَمْ يَحْكُمْ بِمَا أَنزَلَ اللَّهُ فَأُولَئِكَ هُمُ الْكُفَّارُونَ** (٥: ٤٤) جو خدا کی نازل کردہ کتاب کے مطابق فیصلے نہیں کرتے۔ سو ہی لوگ کافر ہیں۔

مومن کے معنی ہیں ماننے والا اور کافر کے معنی ہیں نہ ماننے والا۔ انکار کرنے والا۔ یعنی جو لوگ قرآن کریم کو بطور نصب العین یا آئینہ یا لوگی کے مانتے ہیں اور پھر اسی کے مطابق مملکت قائم کرتے ہیں، وہ مومن ہیں۔ جو لوگ قرآن کریم کو اپنی زندگی کا نصب العین یا آئینہ یا لوگی نہیں مانتے اور اس کے مطابق مملکت قائم نہیں کرتے وہ مومن نہیں کافر ہیں۔

ان تصریحات سے یہ بات واضح ہو کر سامنے آگئی کہ:

(۱) افراد اس وقت تک قوم نہیں بنتے جب تک ان کے سامنے ایک گول۔ ایک نصب العین یا ایک آئینہ یا لوگی نہ ہو۔

- (2) جو لوگ قرآن کریم کو اپنی زندگی کا نصب اعین مانتے ہیں، انہیں مسلمان کہتے ہیں اور وہ اس نصب اعین کی وحدت سے ایک قوم یا امت بنتے ہیں۔
- (3) قرآن کریم کو زندگی کا نصب اعین رکھنے سے مطلب یہ ہے کہ اس کے مطابق حکومت قائم کی جائے۔

(4) ہم نے اسی مقصد کے لئے پاکستان کا مطالبہ کیا تھا اور اس کے لئے اُسے حاصل کیا تھا۔ لیکن پاکستان حاصل کرنے کے بعد ہم بالکل بھول گئے کہ ہماری آئینہ یا لوگی کیا ہے۔ ہمارا نصب اعین کیا ہے۔ یہ ظاہر ہے کہ جب لوگوں کو اپنا نصب اعین ہی یاد نہ رہے تو وہ افراد کی حیثیت سے زندگی بسر کرتے ہیں۔ ایک قوم کچھ نہیں بنتے۔ دوسرا لفظوں میں یوں سمجھتے کہ ہم پاکستان بننے کے بعد، ایک قوم بننے ہی نہیں۔ ہم میں اجتماعی زندگی آئی ہی نہیں۔ ہم ایک ٹیم کی حیثیت سے میدانِ عمل میں اُترے ہی نہیں۔ ہم میں سے کسی کھلاڑی کو پوتہ ہی نہیں کہ اس کا گول کون سا ہے۔ یہی وجہ ہے کہ ہم میں سے ایک کھلاڑی کی سکنی طرف کو لگتی رہی ہے اور دوسرے کی دوسری طرف کو۔ یہ وجہ ہے کہ ہم زندگی کے میدان میں کوئی بازی نہیں جیت سکے۔ لیکن اب بھی کچھ نہیں بگڑا۔ پاکستان کی سر زمین ہمارے پاس ہے اور اللہ کا شکر ہے کہ بالکل محفوظ شکل میں ہمارے پاس موجود ہے۔ ہماری آئینہ یا لوگی، یعنی قرآن مجید ہمارے پاس موجود ہے اور وہ بھی بالکل محفوظ شکل میں موجود ہے۔ ضرورت صرف اس کی ہے کہ ہم اسے اپنی حکومت کا نصب اعین بنالیں۔ اس سے ہم ایک امت بھی بن جائیں گے اور صحیح اسلامی زندگی بھی بسر کرسکیں گے۔

چھٹا خطبہ:

حکومت تمام امت کی ہوتی ہے

۱۰۹: (—) اللہ کا معرفہ و تہذیب کا نہیں کامروں میں اعلان کیا جاتا ہے اور اس کا مذکور اعلان میں نہیں کیا جاتا۔

ترجمہ: تم سب سے اچھی امت (قوم) ہو جسے نوع انسانی کی بھلائی کے لئے پیدا کیا گیا ہے۔ تم اچھے کاموں کا حکم دیتے ہو اور بُرے کاموں سے روکتے ہو۔ اور اللہ پر ایمان رکھتے ہو۔ پچھلے خطبہ میں یہ بتایا گیا تھا کہ افراد، اس وقت قوم بنتے ہیں جب ان سب کے سامنے ایک نصب اعین ہو۔ اسے کھلیل کی مثال سے سمجھا یا گیا تھا جس میں گیارہ کھلاڑی ہوتے ہیں اور ان سب کے سامنے ایک گھول ہوتا ہے۔ ہم نے یہ بھی بتایا تھا کہ ان کھلاڑیوں میں سے کوئی دائنیں کی طرف ہوتا ہے کوئی بائیں کی طرف، کوئی آگے، کوئی پچھے۔ سوال یہ پیدا ہوتا ہے کہ کیا یہ ان کھلاڑیوں کی اپنی اپنی مرضی پر متوقف ہوتا ہے کہ جس کا جہاں جی چاہے کھڑا ہو جائے اور جو کچھ جی میں آئے کرنے لگ جائے؟ ظاہر ہے کہ اس طرح بڑی ہڑبوگ مجھ جائے گی۔ کھلیل کے میدان میں عجیب بے ہنگم قسم کی افراتفری پھیل جائے گی۔ ایک ہی ٹیم کے کھلاڑیوں میں جھگڑے شروع ہو جائیں گے۔ جہاں ایک کھلاڑی کھڑا ہے وہاں دوسرا کھلاڑی کھڑا ہوں چاہے۔ وہ اپنی جگہ چھوڑنا نہ چاہے۔ یہ اس کی جگہ لینا چاہے۔ دونوں میں دھینگا مشتی شروع ہو جائے۔ بجائے اس کے کہ یہ دوسری ٹیم کا مقابلہ کریں، خود آپس میں ہی اٹھتے رہیں۔ ایسی صورت سے بچنے کے لئے یہ کھلاڑی اپنے میں سے سب سے اچھے کھلاڑی کو واپس اکپتان چن لیتے ہیں اور یہ عہد کر لیتے ہیں کہ وہ سب اس کپتان کی بات مانیں گے۔ اس بات کا فیصلہ کپتان کرتا ہے کہ کون کھلاڑی کس جگہ کھڑا ہو۔ کس کے ذمے کس قسم کا کام لگایا جائے۔ یہی ان سب کی ڈیوٹیاں لگاتا ہے۔ یہی ان کے جھگڑوں کے فیصلے کرتا ہے۔ اس طرح یہ کھلاڑی ایک ٹیم بنتے ہیں۔ جو صورت کھلاڑیوں کی ہے وہی ایک قوم یا امت کی ہے۔ امت کے افراد بھی امت کی شکل میں نہیں رہ سکتے اگر ان کا کوئی کپتان نہ ہو۔ امت کے افراد اپنے میں سے بہترین فرد کو چن کر اپنا بڑا مامان لیتے ہیں اور سب اس کی ہدایات کے مطابق چلتے ہیں۔ اس سے ان میں باہمی نظم اور ضبط قائم رہتا ہے۔ اس سے وہ ایک دوسرے کے ساتھ تعاون کرنے کے اہل بنتے اور اپنی منزل مقصود تک پہنچتے ہیں۔ قوم کے اس بڑے فرد کو آج کل کی اصطلاح میں صدرِ مملکت یا (Head of The State) کہتے ہیں۔ یعنی مملکت کا سربراہ۔ ہماری اصطلاح میں اسے

غلیفۃ المسلمین یا امیر المؤمنین کہا جاتا ہے۔ سوال اصطلاح کا نہیں۔ حقیقت کا ہے، اور حقیقت یہی ہے کہ وہ امت کا بہترین فرد۔ امت کا چنان ہوا۔ امت کی ٹیم کا کپتان ہوتا ہے۔

ٹیم اور اس کے کپتان۔ یا قوم اور مملکت کے سربراہ کا معاملہ عجیب ہوتا ہے۔ ٹیم کا کپتان، ٹیم سے باہر کھڑا ہو کر حکم نہیں چلاتا۔ وہ گیارہ کھلاڑیوں میں سے ایک کھلاڑی ہوتا ہے۔ وہ انہی کی طرح ٹیم کے اندر ٹیم کے ساتھ مل کر کھلتا ہے۔ وہ جب ڈیوٹیاں تقسیم کرتا ہے تو اپنے ذمے بھی ایک ڈیوٹی لیتا ہے۔ وہ اس ڈیوٹی کو ایک عام کھلاڑی کی طرح سرانجام دیتا ہے اور اس کے ساتھ ساتھ ساری ٹیم کو مناسب ہدایات بھی دیتا رہتا ہے۔ اس اعتبار سے دیکھتے تو ٹیم کے کپتان کو دہرے فرائض سرانجام دینے پڑتے ہیں۔ یہی حالت امت کے سربراہ کی ہے۔ وہ امت کا ایک فرد۔ یا یوں سمجھئے کہ مملکت پاکستان کا ایک عام شہری ہوتا ہے اور اس کے ذمے وہ تمام فرائض ہوتے ہیں جو دوسرے شہریوں کے ذمے ہوتے ہیں۔ لیکن اس کے ساتھ اس کے ذمے یہ کام بھی ہوتا ہے کہ وہ ساری قوم کی سربراہی کرے۔ انہیں مناسب ہدایات دے اور اس کا اطمینان کرے کہ ہر فرد اپنا اپنا فریضہ صحیح طور پر ادا کر رہا ہے۔ اس لئے اسے باقیوں کے مقابلہ میں کئی گناز یادہ کام کرنا پڑتا ہے۔

لیکن کپتان مقرر کر لینے کے معنی نہیں ہوتے کہ باقی کھلاڑی اطمینان سے بیٹھ جائیں اور سمجھ لیں کہ سارا کام کپتان خود ہی کرے گا۔ وہی گول کرے گا اور وہی اکیلا مقابل ٹیم کو شکست دیدے گا۔ بالکل نہیں۔ جب تک ٹیم کا ہر ایک کھلاڑی اپنی اپنی ڈیوٹی صحیح طور پر سرانجام نہیں دے گا۔ ٹیم کبھی جیت نہیں سکے گی۔ اور کوئی کھلاڑی اپنی ڈیوٹی صحیح طور پر سرانجام نہیں دے سکتا جب تک وہ کپتان کی ہدایات کی اطاعت نہ کرے۔ لہذا

(1) ٹیم کا کام یہ ہے کہ وہ اپنے میں سے بہترین فرد کو اپنا کپتان پئنے۔

(2) کپتان کا کام یہ ہے کہ وہ ٹیم کو بہترین ہدایات دے اور

(3) ٹیم کے ہر کھلاڑی کا کام یہ ہے کہ وہ کپتان کی ہدایات کے مطابق اپنا فریضہ سرانجام دینے میں پوری پوری کوشش کرے۔

جو ٹیم اس طرح کرے گی وہ کامیاب ہو جائے گی۔ پھر یہ چیز بھی قابل غور ہے کہ ٹیم کی جیت، کپتان کی جیت اور ٹیم کی ہار کپتان کی ہار نہیں کہلاتی۔ جیتنی بھی ٹیم ہے اور ہارتی بھی ٹیم ہے۔ یہی حالت قوم کی ہے۔ اگر کوئی قوم اپنا سربراہ اچھا نہیں چلتی۔ اگر وہ سربراہ صحیح ہدایات نہیں دیتا۔ اگر قوم کے افراد اپنے سربراہ کی ہدایات کی اطاعت نہیں کرتے تو زندگی کے میدان میں اس قوم کو مختلف اقوام کے مقابلہ میں شکست ہو جاتی ہے۔ یہ شکست ساری قوم کی ہوتی ہے۔ جس طرح جیت ساری قوم کی جیت ہوتی ہے۔

یہ بھی ظاہر ہے کہ قوم کا سربراہ جو فیصلے کرتا ہے وہ اس کے ذاتی فیصلے نہیں ہوتے بلکہ ساری قوم پر ان کی ذمہ داری عائد ہوتی ہے۔ وہ ساری قوم کے فیصلے ہوتے ہیں۔ قوم کا سربراہ جو معاهدات دوسری اقوام سے کرتا ہے وہ بھی اس کے ذاتی معاهدات نہیں ہوتے۔ ان کی ذمہ داری پوری قوم پر عائد ہوتی ہے۔ یہی وجہ ہے کہ امت مسلمہ کے متعلق قرآنِ کریم کہتا ہے کہ: ﴿وَأَمْرُهُمْ شُوَّرْيٰ بَيْتَنَهُمْ﴾ (42:38)۔ ان کی حکومت باہمی مشورہ سے ہوتی ہے اور اسی لئے، جیسا کہ اس آیت میں کہا گیا ہے جو شروع میں تلاوت کی گئی ہے، قرآنِ کریم نے امر بالمعروف اور نبی عن المکر (یعنی بھلائیوں کے حکم دینے اور براویوں سے روکنے) کا فریضہ، ساری امت کا قرار دیا ہے۔ صرف امت کے سربراہ کا فریضہ قرار نہیں دیا۔ گویا ایک اسلامی حکومت کی طرف سے جس قدر احکامات نافذ ہوتے ہیں، وہ ساری امت کی طرف سے نافذ شدہ احکام سمجھے جاتے ہیں۔ وہ حکومت ساری امت کی ہوتی ہے۔ کسی خاص گروہ یا خاص فرد کی حکومت نہیں ہوتی۔

اس ضمن میں ایک اہم بات اور بھی قابل غور ہے۔ کیا ٹیم کے کپتان کو اس کا حق حاصل ہوتا ہے کہ وہ جس قسم کا حکم جی میں آئے دیدے یا اس پر بھی کوئی پابندی عائد ہوتی ہے؟ اس بات کے سمجھنے کے لئے ایک فٹ بال کے کھیل کو پھر سے سامنے لائیے۔ اس میں ایک قاعدہ یہ ہے کہ بال کو ہاتھ نہ لگنے پائے۔ اگر کسی کھلاڑی کا بال کو ہاتھ لگ گیا تو وہ مجرم سمجھا جائے گا۔ ٹیم کے کپتان کو اس کا حق حاصل نہیں ہوتا کہ وہ کسی کھلاڑی سے یہ کہہ دے کہم بال کو ہاتھ سے بھی چھو

سکتے ہو۔ وہ ایسا کبھی نہیں کر سکتا۔ اس کا مطلب یہ ہے کہ کپتان کے اختیارات اُن قaudوں کے ماتحت ہوتے ہیں جو حیل کے لئے بطور اصول اختیار کئے جاتے ہیں۔ جیسا کہ پہلے خطبہ میں بتایا گیا تھا۔ اللہ تعالیٰ نے قرآنِ کریم میں ایسی مستقل اقدار یا اصول دیئے ہیں جن میں کبھی ردوبدل نہیں ہو سکتا۔ اسلامی مملکت ان مستقل اقدار یا نامہ بدلتے والے اصولوں کو عملانافذ کرنے کا ذریعہ ہوتی ہے۔ اس نے اسلامی مملکت کے سربراہ کو اس کا حق حاصل نہیں ہوتا کہ وہ ان اصولوں میں کسی قسم کا ردوبدل کر سکے یا ان کے خلاف کوئی حکم نافذ کر سکے۔ **وَلَا مُبَدِّلَ لِكَلِمَاتِ اللَّهِ** (6:34)۔ خدا کی باتوں کو کوئی بدلتے والانہیں۔ اس نے حکومت کا سربراہ یا کوئی اور، نہ تو ان مستقل اصولوں میں کوئی ردوبدل کر سکتا ہے اور نہ ہی ان کے خلاف کوئی حکم دے سکتا ہے۔ یہ زندگی کے میدان کے اٹل قانون ہیں۔ ان کی پابندی ہر حال میں ضروری ہوتی ہے۔

ایک بات اور بھی قابل غور ہے۔ جیسا کہ پہلے کہا گیا ہے، فٹ بال کے کھیل کا ایک قاعدہ یہ ہے کہ بال کو کسی کا ہاتھ نہیں لگنا چاہئے۔ اس قاعدے سے کوئی مستثنی نہیں ہوتا۔ یعنی نہیں ہو سکتا کہ کھلاڑیوں کو تو اس کی اجازت نہ ہو کہ وہ بال کو ہاتھ لے سکیں لیکن کپتان کا جی چاہے تو بال کو پاؤں سے گک لگادے اور جی چاہے تو ہاتھ سے کپڑے۔ بالکل نہیں، قاعدے کی پابندی ہر ایک کو یکساں طور پر کرنی ہوتی ہے۔ یہی صورت اسلامی حکومت کی ہے۔ اس میں خدا کے مقرر کردہ اصول ہر ایک پر یکساں طور پر نافذ ہوتے ہیں۔ مملکت کی بڑی سے بڑی ہستی بھی ان اصولوں سے بالانہیں ہوتی۔ اور تو اور، خود حضور نبی اکرم ﷺ کی زبان مبارک سے کہلواد یا گیا کہ: **إِنَّا أَوَّلُ الْمُسْلِمِينَ** (6:163)۔ ”میں ان میں سب سے پہلا ہوں جو تو انین خداوندی کے سامنے سر تسلیم خم کرنے والے ہیں۔“

اس سے یہ بھی ظاہر ہے کہ اسلامی مملکت میں، مملکت کے سربراہ کو باقی افراد امت کے مقابلہ میں کوئی خصوصیت یا رعایت حاصل نہیں۔ وہ خدا کے مقرر کئے ہوئے اصولوں میں ردوبدل نہیں کر سکتا۔ وہ ان کے خلاف کوئی حکم صادر نہیں کر سکتا۔ اسے سب سے پہلے ان قوانین کی اطاعت کرنی ہوتی ہے۔ وہ اگر ان کی خلاف ورزی کرے تو اس سے بھی اسی

شم کا مواخذہ ہوگا جس قسم کا مواخذہ قوم کے ایک عام فرد سے ہوگا۔ اور اسے بھی اُسی قسم کی سزا ملے گی۔ چنانچہ خود حضور رسالت آب ﷺ کی طرف سے اعلان کر دیا گیا کہ: قُلْ إِنَّمَا أَخَافُ إِنْ عَصَيْتُ رَبِّيْ عَذَابَ يَوْمٍ عَظِيمٍ^(۱۵: ۶) (ان سے کہہ دو کہ اگر میں اپنے رب کی نافرمانی کروں تو میں ایک بڑے دن (یعنی مکافات عمل کے وقت) سے ڈرتا ہوں۔

ان تصریحات سے ظاہر ہے کہ اسلامی مملکت میں:

- (1) افرادِ امت اپنے میں سے بہترین فرد کو پنا سر برآ جان لیتے ہیں۔
- (2) وہ سر برآ مملکت کے تمام اخلاقی معاملات طے کرتا ہے۔
- (3) افرادِ امت پر اس کے فیصلوں کی پابندی ضروری ہوتی ہے۔
- (4) یہیں وہ اپنے فیصلوں میں ڈکٹیٹ نہیں ہوتا۔ اُسے ان اصولوں کی پابندی کرنی ہوتی ہے جو خدا کی طرف سے قرآن کریم میں دیئے گئے ہیں۔
- (5) اس بارے میں اس میں اور ایک عام فردِ امت میں کوئی فرق نہیں ہوتا۔ اس اعتبار سے دیکھئے تو اسلامی حکومت کسی فرد یا کسی گروہ کی حکومت نہیں ہوتی۔ وہ ساری کی ساری قوم (یا امت) کی حکومت ہوتی ہے۔ اور اس میں تمام فیصلے، احکام اور قوانین، خدا کے مقرر کردہ اصولوں کی چار دیواری کے اندر رہتے ہوئے مرتب ہوتے ہیں۔ ان کی خلاف ورزی کوئی نہیں کر سکتا۔ اس طرزِ حکومت کا اثر دنیا کے دوسرے انسانوں پر کیا پڑتا ہے اور یہ حکومت باقی حکومتوں کے مقابلہ میں سب سے اچھی کیوں ہوتی ہے۔ اس کی بابت کبھی پھر بتایا جائے گا۔ والسلام

(مطبوعہ ماہنامہ طلوع اسلام 1979ء)

